



# పాపులర్ రచనలు చేయటం ఎలా?

## యండమూరి వీరేంద్రనాథ్



(క్రిందటిసంచిక నుంచి తరువాయి)

### నవల ప్రారంభం

ఈ అనుబంధం కేవలం పాపులర్ నవలలు వ్రాయటం ఎలా? అని మాత్రమే గైడ్ చేస్తుంది.

కొన్ని రచనలు కేవలం మేథస్సుకు సంబంధించినవై ఉంటాయి. మరికొన్ని మనసుని ప్రభావితం చేసేవై ఉంటాయి. ఒకే రచనని అటుమేథస్సుకి, ఇటు మనస్సుకి సంబంధించేటట్లు వ్రాయటం చాలా కష్టం.

మేథస్సుకి సంబంధించిన రచనలు సాధారణంగా సమాజంలో జరుగుతున్న పరిస్థితులు, సామాన్యుడి కష్టనష్టాలు. బీదలపాట్లు... మొదలైన యదార్థ అంశాలతో, ఇతివృత్తాలతో వ్రాయబడ్డవై ఉంటాయి. ఇలాంటివి వ్రాసి 'పాపులర్ గా' కొనిపించి చదివించేలా వ్రాయాలి అని రచయిత అనుకుంటే, అప్పుడు తప్పనిసరిగా ఆహ్లాదకరమైన వాతావరణాన్ని మాత్రమే అతడు సృష్టించవలసి ఉంటుంది. ఒకవేళ సామాజిక అన్యాయాలని, సమాజంలో ఉండే లోటుపాట్లనీ వ్రాయవలసి వచ్చినా కూడా అందులో గెలిచినట్లు వ్రాయవలసి ఉంటుంది.

ఓటమిని పాఠకుడు సాధారణంగా అంగీకరించడు. అవి ఎంత సహజంగా ఉన్నా సరే....

ఇదే విషయం మనం కమర్షియల్ సినిమాల్లో కూడా చూస్తాం. దీన్నే రాజ్ కపూర్ ఇంగ్లీషులో 'సెల్లింగ్ ఆఫ్ డ్రీమ్స్' అన్నాడు. అందుకే పాపులర్ రచనల్లో (1) సెల్లింగ్ ఆఫ్ డ్రీమ్స్ కానీ, లేక (2) పాఠకుడు ఏ మాఫియా ప్రపంచాన్ని ఊహించుకుంటాడో ఆ ప్రపంచాన్ని సృష్టించటం కానీ, లేకపోతే (3) పాఠకురాండ్రు ఏ కలల్లో బ్రతుకుతారో ఆ కలల్ని మరింత అందంగా చిత్రీకరించటం కానీ లేక (4) సస్పెన్స్ థ్రీల్ గానీ లేక (5) శృంగారం గానీ ఉంటుంది.

పాపులర్ రచనకి కావలసిన మొట్టమొదటి గుణం చదివించడం! దీని గురించి ఇంతకుముందే వివరించటం జరిగింది. మనం తీసుకున్న 'ప్లాట్' ఏదైనా సరే, దానికి తప్పనిసరిగా చదివించే గుణం ఉండాలి. ఈ చదివించే గుణం అనేది ఏయే అంశాల మీద ఆధారపడి ఉంటుందనేది ఇదే అనుబంధంలో తర్వాత వివరిస్తాను.

మొదట్లో చెప్పిన నాలుగు కథల్లో కరుణ, హాస్యం, భయానకం మొదలైన రసాలు చిత్రీకరించబడ్డాయి. ఏ రసం పోషించబడినా సరే దానికి చదివించే గుణం ఉండడం మీరు పై ఉదాహరణల్లో గమనించవచ్చు. కరుణతోగానీ, హాస్యంతోగానీ చివరివరకూ చదివించటం కష్టమైన విషయమని ఇంతకుముందే ప్రస్తావించటం జరిగింది.

నవలలో ఏ పది పేజీలు తీసి చదివినా అందులో పాఠకుడికి ఏదో ఒక రసానుభూతి కలగాలి. లేదా సస్పెన్సు ఉండాలి. ఈ రెండిటిలో ఏదో ఒకటి లేకపోతే ఆ పుస్తకం డ్రైగా ఉంటుంది.



సింహాచలం మాష్టారు రిటైరై రెండు సంవత్సరాలైంది. ఆయనకి ముగ్గురు కూతుళ్ళు. పెద్దకూతురు కమలకి ముప్పై అయిదేళ్ళు వస్తున్నా ఇంకా పెళ్ళి కాలేదు. ఆయనకి యాభైవేల వరకు అప్పులున్నాయి. రెండేళ్ళ గదిలో మొత్తం కుటుంబం అంతా ఉండాలి. రిటైర్ య్యాక సంపాదన లేదు. కమల ఏదో రైస్ మిల్ లో పనిచేస్తుంది.

ఆయన సంచి పట్టుకుని కిరాణా షాపుకి వచ్చాడు. "ఒక కిలో బియ్యం ఇవ్వు బాబూ" అన్నాడు.

"ఇప్పటికే రెండోదలు అప్పు పెట్టాను. ఇంకా ఎంత ఇవ్వమంటారు" అని విసుక్కున్నాడు షాపువాడు. ఎలాగో బ్రతిమాలి బియ్యం పోయించుకుని ఇంటి ముఖం పట్టారు. కమలకి పెళ్ళి చేయాలి. అదీ సమస్య, ఇటీవల తరచు గుండెనొప్పి కూడా వస్తోంది. రైస్ మిల్ ఓనర్ సుబ్బారావుకి కమలంటే ఉత్సాహం ఉన్నట్టుంది. కానీ, కట్నం లేకుండా చేసుకుంటాడా? కురవాడు మంచివాడే

ఆయనకి మళ్ళీ రొమ్ములో నొప్పి ప్రారంభమైంది. సంచి కుడి చేతిలోకి తీసుకున్నాడు. మధ్యాహ్నం రెండయింది. ఎండ దంచేస్తోంది. ఆయనకి దాహం వేసింది. షోడా తాగాలంటే అదో ఖర్చు, దార్లలో పరంధామయ్య కనపడ్డాడు. ఆయన కూడా రిటైర్డ్ టీచర్ ఇద్దరూ పిచ్చాపాటీ మాట్లాడుకుంటూ ఇంటి వరకూ వచ్చారు. కమలకి బియ్యం సంచి ఇచ్చి నిస్తాణగా కూలబడ్డారు సింహాచలం మాష్టారు. నవారు తెగిన మంచం, అయినా నిద్రపట్టేసింది. లేచేసరికి నాలుగైంది. రెండోదీ, మూడోదీ పక్కీంట్లో టి.వి చూడటానికి వెళ్ళారు....

ఈ విధంగా వ్రాసుకుంటూపోతే పాఠకుడికి నవల మీద ఇంటరెస్టు ఎంతవరకూ ఉంటుంది?

ఇదే ప్రారంభాన్ని ఇలా కూడా వ్రాయొచ్చు.

"అయిదు సంవత్సరాల్లో దేశంలో ఆకలి చావులుండవు ప్రధానమంత్రి ప్రకటన"

అని హెడ్డింగ్ ఉన్న దినపత్రికని సరైన చింపి బియ్యం అందులో పోసి కడుగుతున్నాడు కిరాణా కొట్టువాడు.

కొట్టు రద్దీగా ఉంది.

ఒక మూలగా నిలబడి ఉన్నారు. సింహాచలం మాష్టారు. అంతమందిలో అరువు అడిగితే పరువు పోతుందని, రద్దీ తగ్గేవరకూ నిలబడదామని, గంటనుంచీ అలాగే నిలబడి ఉన్నారు. రద్దీ తగ్గేలా లేదు. ఛాతీలో తరచు వచ్చే నొప్పి, మళ్ళీ నేనున్నానంటూ గుర్తు తెస్తోంది.

మరో పది నిమిషాలు చూసి, ఇక లాభం లేదని కాస్త ముందుకెళ్ళి "ఒక కిలో ఇవ్వు శెట్టి. మళ్ళీ వచ్చే ఫస్ట్ కల్లా ఇస్తాను మొత్తం డబ్బు" అన్నారు లోగొంతులో.

అమెరికా ప్రెసిడెంటు శ్రీలంక కాందిశీకుడిని చూసినట్టు చూసాడు కిరాణాకొట్టు యజమాని "...ఇప్పటికీ రెండోదలా నలభై రూపాయలు. రెండు నెలల్నుంచీ ఇవ్వాలి. రూపాయి వడ్డీపోతే, నేనూ సంచేసుకుని అరువుకి బయలుదేరాలి" అన్నాడు. ఎవ్వరో కిసుక్కున నవ్వేరు. మాష్టారికి తలకొట్టేసినట్టుయింది. రెండోదల నలభైకి రూపాయి వడ్డీ చొప్పున రెండు నెలలకీ నలభై అవదని చెప్పదామనుకున్నాడు. వాడికి చిన్నప్పుడు లెఖలు చెప్పింది తనే అని గుర్తొచ్చింది. అతడు తన దగ్గర లెఖలు నేర్చుకున్నాడు. తరువాత జీవితం నేర్చుకున్నాడు. తను లెఖలు చెప్పతూ జీవితం గురించి మర్చిపోయాడు.

సిగ్గుతో అవమాన భారంతో ఆయన వెనుదిరగబోతుంటే "ఇవిగో రెండోదల యాభై రూపాయలు. ఆయనకి బియ్యం ఇవ్వు" అని వినిపించింది. చూస్తే రైస్ మిల్లు సుబ్బారావు. తన కూతురు పనిచేసేది అక్కడే

ఆయన కళ్ళు కృతజ్ఞతతో తడి అయ్యాయి. "నువ్వెందుకు బాబూ ఇవ్వటం?" అన్నారు మొహమాటంగా. ఆయన్ని మాట్లాడనివ్వలేదు అతను. బియ్యం సంచిలో పోయించి, ఆయన వారిస్తున్నా వినకుండా తనే పట్టుకుని ఆయనతో కలిసి నడవసాగాడు.

కమలంటే ఆ కుర్రాడికి ఇష్టమని ఆయనకి తెలుసు. కానీ అంత డబ్బున్నవాడు ఒక బీద లెఖల మాష్టారి పెద్ద కూతుర్ని చేసుకుంటాడా? 'ఫరంధామయ్యతో అడిగించాలి' అనుకున్నారు.

ఇంటివరకూ వచ్చి బియ్యం సంచి ఇచ్చి, నమస్కరించి వెళ్ళిపోయాడు. వెళుతూ ఆ కుర్రాడి కళ్ళు ఇంటి లోపలికి వెతకటం మాష్టారి దృష్టి దాటిపోలేదు. కాపీ కొట్టే పిల్లల్ని పట్టుకోవటంలో ముప్పయి సంవత్సరాల అనుభవం ఉంది ఆయనకి. అయితే ఈసారి ఈ 'కాపీ' ఆయనకి సంతోషాన్ని ఇచ్చింది.

లోపలికి వెళ్ళి కమలకి బియ్యం సంచి ఇచ్చి మంచం మీద వాలారు. నలభై సంవత్సరాల నుంచీ ఆయన పడుకోగానే మూలగటం ద్వారానో, తెగటం ద్వారానో తన నిరసన ప్రకటించే ఆ నవారు మంచం ఈసారి మామూలుగా ఉంది.

ఆయన మనసు తేలికదనాన్ని అదే గుర్తించిందేమో.



పై రెండు ఉదాహరణల్లో ప్రారంభాలు వేరైనా కథలోకట్టే.

మొదటి ఉదాహరణలో కథకుడు కథ చెప్పాడు. రెండో దానిలో సంఘటన ద్వారా పాఠకుడి కథ తెలిసింది.

అన్నిటికన్నా ముఖ్యంగా 'ఆశావాదం' ఉంది. 'ప్రారంభం' ఈ రకంగా ఒక సంఘటనతో గానీ, మంచి పాత్రల పరిచయంతోగానీ, లేదా దుష్ట పాత్ర వళ్ళు గగుర్పొడిచే విలన్ తోగానీ, లేదా రచయిత శిల్పచాతుర్యంతోగానీ లేకపోతే ఆ పుస్తకం 'డ్రై'గా ఉంటుంది.



నవరసాలు (అంటే శృంగార, వీర, కరుణ, అద్భుత, హాస్య, భీభత్స, భయానక, రౌద్ర, శాంత రసాల్లో) కొన్నిటిని మాత్రమే మనం నవలలో బాగా పోషించవచ్చు. పై కథల ఉదాహరణే మళ్ళీ మనం తీసుకుంటే భయానక, భీభత్స రసాలుపోషించినంత అద్భుతంగా కరుణరసాన్ని పోషించలేకపోవటం గమనించవచ్చు. అదే విధంగా, పాపులర్ రచనలో వీరరసం, భీభత్సరసం, రౌద్రరసం, శాంత రసం పోషించటం చాలా కష్టం. పాపులర్ నవల్లో శృంగారం, అద్భుతం, భయానకం, హాస్యం ఎక్కువగా పోషించబడుతూ ఉంటాయి.

మనం ఏ రసానుభూతి కలిగించదలచుకున్నా, మనం ఎన్నుకున్న ప్లాట్ దానికి సరిపడా ఉండాలి. ఉదాహరణకి "ఒక సమాధిలో శవం లేచి ప్రపంచంలోని మనుష్యులందరినీ చంపేయటం మొదలు పెడుతుంది" అనే కథని నవలగా వ్రాయదలచుకుంటే భీభత్సరసంలో పోషించవచ్చు. లేదా పూర్తిగా హాస్యరసంగా చిత్రీకరించవచ్చు. కానీ కరుణ రసంలో ఆ 'శవం' వల్ల నష్టపోయేవాళ్ళ జీవిత చరిత్రలని వ్రాయాలనుకుంటే మాత్రం చాలా కష్టం. ఎందుకంటే, ఎన్నుకున్న సబ్జెక్ట్ ఒక 'ఫాంటసీ' కాబట్టి ఇక్కడ కరుణరసం అసలు "పండదు".

ఈ విధంగా రచయిత తను ప్లాట్ తీసుకునేటప్పుడు దీన్ని ఏ విధమైన ఫ్రేమ్ లో వ్రాస్తే బావుంటుందనేది ముందే నిశ్చయించుకోవాలి. ఉదాహరణకి తులసీదళం వ్రాసేటప్పుడు అందులో చాలా మామూలు భాష ఉపయోగించటం జరిగింది. అదే ఆనందో బ్రహ్మ వ్రాసేటప్పుడు గంభీరమైన శైలితో అంతా ఆర్థత ప్రధానంగా వ్రాయబడింది. ఆనందో బ్రహ్మ వ్రాసిన శైలిలో తులసీదళం వ్రాసుంటే అది ఫ్లాప్ అయ్యుండేది. (ఈ విషయంలో మరింత లోతుగా 'శైలిలో' అనే ఛాప్టర్ లో వివరిస్తాను).

నవల ప్రారంభించబోయే ముందు మనం మొదటి నాలుగు పేజీల్లోనే పాఠకుల్ని మూడోకి తీసుకెళ్ళాలని ఇంతకుముందే చెప్పటం జరిగింది. మొదటి అధ్యాయం పూర్తయ్యేసరికల్లా పాఠకుడిని పుస్తకం వదిలిపెట్టలేనంత గ్రీప్ లోకి తీసుకెళ్ళగలిగినప్పుడు సాధారణంగా ఆ నవల క్లిక్ అవకపోవటమంటూ జరగదు. దానికి పాత్రపోషణ, నాటకీయత, కథాంశము, శైలి, శిల్పం లాంటి ఎన్నో విషయాలు తోడ్పడతాయి, వీటి గురించి కూడా తర్వాతి అధ్యాయంలో వివరిస్తాను.

చాలామంది కొత్త రచయితలు తమ రచన ప్రారంభం టైమ్ (సమయం)తో చేస్తారు.

ఉదయం పదిగంటలైంది. సాయంత్రం అయిదయింది అంటూ కథ ప్రారంభించటం కొత్త రచయితలకి అలవాటు. అవసరమైనప్పుడు సమయంతో కథ మొదలుపెట్టడం మంచిదే కానీ, కథకే మాత్రం సంబంధం లేని సమయ ప్రసక్తిని కథా ప్రారంభంలో సూచించటం రచయిత యొక్క అనుభవరాహిత్యాన్ని సూచిస్తుంది.

### ప్రారంభంలో వర్ణనలు

నా వర్ణనకి రచనలు తీసుకొచ్చే రచయితలు చాలామంది తమ తమ నవలల్లో మొదటి మూడు నాలుగు పేజీలూ వర్ణనలతో నింపటం గమనార్హం.

"అది ఒక పూలతోట, బాట కిరువైపులా బంతిపూలు గాలికి అందంగా ఊగుతున్నాయి. ఎర్రమట్టితో వేసిన ఆ రోడ్డు గేటు నుంచీ మెట్ల వరకు పాములాగా ఉంది. ఆ మెట్ల మీద ఒక కార్పెట్ పరచి ఉంది. మెట్ల కిరువైపులా పూలకుండీలున్నాయి. మెట్లు ఎక్కిన తరువాత విశాలమైన వరండా. సింహద్వారం ఎత్తుగా ఉంది.

ఈ విధంగా రెండు పేజీలు నవలా ప్రారంభంలోనే సాగితే, చదివే పాఠకుడికి ఏ మాత్రం ఉత్సాహం ఉండదు.

అయితే ఒక్కోసారి పాఠకుడిని మొదటి పేజీ నుంచీ ఒక స్పష్టమైన మూడ్ లోకి తీసుకెళ్ళవలసి ఉంటుంది. అటువంటప్పుడు వర్ణనలు తప్పనిసరిగా ఉండాలి. ఆ పరిస్థితిలో రచయిత ఎంతో శ్రమ తీసుకునిమొదటి వాక్యంతోనే పాఠకుడిని ఆకట్టివేయవలసి ఉంటుంది. ఇటీవలి కాలంలో ఇటువంటి వర్ణనతో ప్రారంభమైన నవల "ప్రేమ"

"చుట్టూ కాలువ గట్టూ. మధ్యలో ఊరు పూజా పీఠంలా ఉంది. ఊరు మొదట్లో వేపచెట్టు వేదం చదువుతున్నట్టు ఉంది..." ఈ విధంగా ప్రారంభమవుతుంది నవల. నవలలో ఎక్కువ పల్లెటూరి వాతావరణం ఉండటంతో, మొదటినుంచే ఇటువంటి పునాది తీసుకోవటం అవసరమైంది. అయితే ఇలాంటి వర్ణనలు సగటు పాఠకుడిని అంతగా ఆకట్టుకోవు.

నేను వ్రాసిన నవలల్లో నాకు బాగా నచ్చిన ప్రారంభం అంతర్ముఖం. మరణానికి మూడు క్షణాల ముందు, ఒక వ్యక్తి పక్క మీద పడుకుని ఉండటంతో ఆ నవల ప్రారంభమవుతుంది. అతడు మరణించడంతో మొదటి అధ్యాయం పూర్తవుతుంది. రెండు మూడు అధ్యాయాలు నిరాసక్తంగా సాగినా, మొదటి అధ్యాయపు బిగింపు పాఠకుడిని చివరికంటూ చదివించేలా చేస్తుంది. వైరాగ్యపరమైన ఈ నవలని, కేవలం మొదటి, చివరి ఛాప్టర్ల నిలబెట్టాయన్నా అతిశయోక్తి లేదు. అయితే, మధ్య ఛాప్టర్ల ఆ నవల వెన్నెముక. కాబట్టి ఇంతకీ చెప్పాచ్చేదేమిటంటే -

నవలా ప్రారంభంలోనే ఏదో ఒక నాటకీయ సంఘటనని సృష్టించటం ఎప్పుడూ పాపులర్ నవలకి మంచిది. ప్రియురాలు పిలిచే నవలలో హీరోయిన్ శ్రీ కళ్యాణి ఒక అర్ధరాత్రి ఇంటి నుంచి బయటికొచ్చి, తన డ్రైవర్ - మరొక ఉద్యోగి భార్యతో కలిసి ఉండటాన్ని ఆరుబయట వెన్నెల్లో చూడటంతో ఆ నవల ప్రారంభమవుతుంది. అలాగే తులసీ దళంలో హీరో ఎత్తునుంచీ కిందపడి వెన్నెముక విరగొట్టుకోవడంతో ప్రారంభమవుతుంది.

.....అయితే ఇలాంటి ప్రారంభాలు కేవలం నాటకీయత కోసం కాకుండా తర్వాత నవలలో ఈ సంఘటన యొక్క ప్రభావం తప్పనిసరిగా ఉండేలా చూసుకోవాలి. ఉదాహరణకి ప్రియురాలు పిలిచెలో వ్యాపార మనస్తత్వం కలిగిన హీరోయిన్ తను చూసిన ఆ సంఘటనని చాలా సాధారణమైన విషయంగా, అందులో తప్పేమీ లేదన్నట్టు భావిస్తుంది. తర్వాత ఆమెకి నిస్సహాయమైన పరిస్థితి ఏర్పడినప్పుడు మానవత్వం గురించి, నైతిక విలువల గురించి ఆలోచిస్తుంది. అదే విధంగా తులసీదళంలో హీరో యొక్క వెన్నెముక విరగటం ద్వారా అతనికి ఇక పిల్లలు పుట్టరు అని పాఠకులకు చెప్పి, ఆ తర్వాత ఆ ఒక్కగానొక్క పాపకి జీవన్మరణ సమస్యని తేవటం ద్వారా పాఠకుల్లో మరింత సానుభూతి కలగజేయటం జరిగింది.

ఇప్పుడిక మరి కొన్ని ప్రారంభాల్ని విశ్లేషిద్దాం.



సుబ్బారావు లోపలికి ప్రవేశించాడు. అనసూయ అతడికి కాఫీ ఇచ్చింది. "ఎప్పుడొచ్చావోయ్?" అని అడిగాడు రాఘవమూర్తి.

"నిన్నేనండీ" అన్నాడు సుబ్బారావు. రమ్య ఖాళీ కప్పు అతని చేతిలోంచి తీసుకుంటూ "నిన్న అనగా వచ్చి, ఇప్పుడా మా ఇంటికి రావటం" అంది.

సుబ్బారావు నవ్వి, "చాలా పని వత్తిడి ఉండింది" అన్నాడు.

"సర్దే, లోపలికి పద" అంటూ అనసూయ అతడిని లోపలికి తీసుకెళ్ళింది. రాఘవమూర్తి భార్యవైపు తిరిగి "చూసావా, అమ్మాయికి అతనంటే ఎంత ఇష్టమో" అన్నాడు.

"కనపడుతూందిగా" అంది రమ్య మామయ్యతో.

... పై ప్రారంభంలో పెద్ద కన్ఫ్యూజన్ ఏమిటంటే - పాత్రలు అన్నీ ఒకేసారి ప్రవేశించటం! వారి మధ్య బాంధవ్యం పాఠకుడికి సరిగ్గా అర్థం కాకపోవడం. అదిగాక, హీరోయిన్ కి పాత తరం పేరు, తల్లికి కొత్త తరం పేరు ఉండడం..

నవల ప్రారంభం ఇలా ఉండకూడదు. పాత్రల మధ్య సంబంధం క్లియర్ గా తెలియాలి.

అలాగే 'ప్రారంభం' - కథలోకి దూసుకుపోయేదిలా ఉండాలి!

"లేడీస్ హాస్టల్" నవలని పరిశీలించండి. భార్యా భర్తల మధ్య తొలిరాత్రి శృంగారం 60 పేజీలు సాగుతుంది. ఇది కథకి ఏ మాత్రం సంబంధం లేని విషయం. ఇలా కథకి సంబంధం లేని ఎత్తుగడలు వ్రాసేటప్పుడు జాగ్రత్తగా ఉండాలి.

ఎత్తుగడ ఒక రకంగా ఉండి, కథ మరోలా మారితే పాఠకుడికి అసంతృప్తి కలుగుతుంది. రక్తసింధూరం అన్న నవలలో ప్రేమతో మొదలైన ఒక కథ నక్కలైట్ మరణించడంతో పూర్తవుతుంది. ఈ ప్రేమ ప్రహసనం చదవటం వల్ల పాఠకుడు ఒక రకమైన రొమాంటిక్ మూడ్ లోకి వెళ్ళి, అక్కడి నుంచి తన మూడ్ మార్చుకుని మిగతా విప్లవ కథ చదవటం అతడి ఓపికకి మనం పరీక్ష పెట్టినట్లే. అందుకే ఆ నవల అంత సక్సెస్ కాలేదు.

కథా ప్రారంభంలో మొదటి వాక్యంతోనే పాఠకుడిని అయోమయంలో పడేయటం ఎటువంటి పరిస్థితుల్లోనూ అభిలషణీయం కాదు. ఒక నవలలో ప్రారంభ వాక్యాన్ని గమనించండి.

"ఎంత ఎక్కువగా నా వళ్ళు కాలి ఉండొచ్చో నాకెందుకు తెలుసంటే, అంత అజాగ్రత్తగా ప్లాన్ చేసి ఆ పని చేసింది నేనేకాబట్టి" ఇలాంటి వాక్యాలు వ్రాస్తే మొదటి పేజీ చదవగానే పాఠకులు ఆ నవలని పక్కన పడేసి ప్రమాదం ఉంది.

### టైటిల్

నవల యొక్క అమ్మకాలు ఆ నవల యొక్క పేరు మీద కొంత వరకు ఆధారపడి ఉంటాయంటే సాధారణంగా నమ్మశక్యం కాదు.

వెన్నెల్లో ఆడపిల్ల, నల్లంచు తెల్ల చీర, లేడీస్ హాస్టల్, మరణమృదంగం - ఇవి మంచి టైటిల్స్ లో కొన్ని. డబ్బు టూ ది పవర్ ఆఫ్ డబ్బు, గ్రాఫాలజీ, భార్యా గుణవతి శత్రు, సంపూర్ణ ప్రేమాయణం, స్టూవర్ట్ పురం పోలీస్ స్టేషన్ - ఇవన్నీ ఆసక్తిదాయకమైన టైటిల్స్ కావు. ఒక సామాన్య పాఠకురాలు 'స్టూవర్ట్ పురం పోలీస్ స్టేషన్' అన్న పేరున్న పుస్తకం చదవటానికి అంత ఆసక్తి చూపదు. డబ్బు టూ ది పవర్ ఆఫ్ డబ్బు అన్న నవల ఎంత క్లిక్ అయినా, ఇప్పటికీ ఆ పేరు ఏదో విదేశీ పేరులాగే కనిపిస్తుంది. అదే విధంగా రుద్రనేత్ర, భార్యా గుణవతి శత్రు కూడా నెగెటివ్ టైటిల్స్.

పుస్తకం బాగా ఉండి కేవలం టైటిల్ వల్లే దానియొక్క అమ్మకాలు తగ్గిపోవటం అనేది 'మీరు మంచి అమ్మాయి కాదు' అనే పుస్తకం ద్వారా మాకు అనుభవంలోకి వచ్చింది. ఒకమ్మాయి పుస్తకాల షాపులోకి వెళ్ళి ఆ పేరు చెప్పి పుస్తకం కొనటానికి సిగ్గుపడటం అన్న ఒక్క కారణం చాలు ఆ పుస్తకం యొక్క అమ్మకాలు తగ్గటానికి.

"విజయం వైపు పయనం" అనే పుస్తకం టైటిల్ పవర్ వల్లే అది ఎక్కువ అమ్ముడుపోయింది అంటే అతిశయోక్తి కాదు. నిజానికి దానికన్నా "మీరు మంచి అమ్మాయి కాదు" అన్న పుస్తకమే ఎక్కువ డెమండ్ ఉన్న పుస్తకం అని మా ఉద్దేశ్యం.

నవలలో మనం చెప్పదలచుకున్న దానికీ, టైటిల్ కి ఎంత దగ్గరి సంబంధం ఉంటే అంత మంచిది. ఈ విషయంలో "మరణ మృదంగం" మాఫియాకు సంబంధించిన కరెక్ట్ టైటిల్. "ది డైరీ ఆఫ్ మిసెస్ శారద" నవలకీ, టైటిల్ కి ఎక్కువ సంబంధం లేకపోవటం టైటిల్ పెట్టటంలో రచయిత (నా) ఫెయిల్యూర్ ని సూచిస్తుంది. వేదాంతపరమైన నవలకి అంతర్ముఖం, ఆనందో బ్రహ్మలాంటి పేర్లు సరిగ్గా సరిపోతాయి. భావుకత్వం ఎక్కువ చోటు చేసుకున్న పుస్తకాలకి "వెన్నెల్లో ఆడపిల్ల", "నిశ్శబ్దం నీకూ నాకు మధ్య" లాంటి టైటిల్స్ సరిగా ఉంటాయి.

'వెన్నెల్లో ఆడపిల్ల' అని పేరు పెట్టి మాఫియా కథ వ్రాయకూడదు,



ఈ అధ్యాయంలో టైటిల్ గురించీ, ముఖ్యంగా నవలా ప్రారంభం గురించి చెప్పబడినది.

1. తీసుకున్న థీమ్ ఏదైనా ప్రారంభం మాత్రం పాఠకుణ్ణి ఆకట్టుకునేలా ఉండాలి. అది శృంగారం కానీ, హాస్యం కానీ, భయానకం గానీ... నవలలో ఏదైతే ఎక్కువ చెప్పబోతామో ఆ రసమే మొదటి చాప్టర్ లో ప్రతిబింబించటం మంచిది.
2. వీలైనంత వరకు రచనని సమయంతో కానీ, వర్ణనలతో కానీ, ఒక ఉత్తరంతోగానీ - ప్రారంభించటం మంచిది కాదు. సంఘటనతో ప్రారంభిస్తే మంచిది.
3. కథకి సంబంధించిన టైటిల్ ఉండాలి తప్ప కథకి వ్యతిరేకంగా ఉండే టైటిల్ ఉండకూడదు.
4. పుస్తకాల షాపుకి వెళ్ళి పాఠకుడు అడిగే విధంగా టైటిల్ ఉండాలి తప్ప ఇబ్బంది పెట్టే పేర్లు కానీ, పాడవైన పేర్లు కానీ ఉండటం అంతమంచిది కాదు.
5. నవల ప్రారంభంలోనే వీలైనన్ని పాత్రల్ని ప్రవేశపెట్టి పాఠకుడిని కన్ఫ్యూజ్ చేయకూడదు. ఒక పాత్రతో ప్రారంభించి క్రమంగా మిగతా పాత్రల్ని ఒకదాని తర్వాత ఒకటి ప్రవేశపెట్టాలి. అలా చేసేటప్పుడు పాత్రల మధ్య సంబంధం ఏమిటో స్పష్టంగా చెప్పాలి. వీలైనంతవరకూ రెండో పాత్ర ప్రవేశించగానే, అప్పటికి పాఠకులకి పరిచయం ఉన్న మొదటి పాత్రకీ, ఈ రెండో పాత్రకీ సంబంధం ఏమిటో మొదటి వాక్యంలోనే చెప్పటం మంచిది.
6. పది వాక్యాలు వ్రాయగానే, "నా ఆలోచనలు గతంలోకి జారుకున్నాయి" అని ఫ్లాష్ బ్యాక్ లోకి వెళ్ళటం చాలా మంది చేసే పని. దీన్ని సాధ్యమైనంత వరకూ మానుకోవాలి. ముఖ్యంగా కథల్లో...

నవలా ప్రారంభం ఈ విధంగా నవలకి ముఖద్వారం లాంటిది.



(వచ్చేనెలలో ' ప్లాట్(కథాంశం)' )